

ព្រេងទាក់ទងនឹងទំនៀមក្រោយពីសំពះផ្ទឹម ឲ្យកូនប្រុសតោង ដោយស្បែកកូនស្រីចូលក្នុងបន្ទប់

កាលពុទ្ធសករាជកន្លងទៅបាន ៦១០ ឬ ៦២០ កាលនោះ កោះគោកធ្លក មានផែនដីដុះឡើងធំទូលាយហើយ មានស្តេចចាមមកតាំងទីកន្លែងជាដំបូងនៅលើកោះនោះ ។ យូរបន្តិចមក មានស្តេចមួយអង្គទៀត ឈ្មោះព្រះចោង នៅក្នុងប្រទេស "មន" ដោយមានអធិករណ៍ ក៏យាងមកដោយសំពៅមួយ ដែលមានពួកបម្រើជាង ១០០ នាក់ មកជាមួយ ចូលមកសុំស្តេចចាមនៅជ្រកនឹងកោះនោះឯង ។ ស្តេចព្រះចោងនេះ កាលជាតិមុន យកកំណើតជាសត្វត្រកូត នៅក្នុងរន្ធដើមធ្លកដែលដុះកណ្តាលកោះនោះ ។ បានជាសន្មតហៅថា "កោះគោកធ្លក" សមដូចមានអតីតនិទានថា ៖

សម័យនោះ ព្រះសម្មាសម្ពុទ្ធ ទ្រង់គង់នៅឯព្រះវិហារព្រះជេតពន ទ្រង់បានយាងមកប្រថាប់ក្រោមម្លប់ធ្លកម្តង ដើម្បីធ្វើភក្តិកិច្ច (ឆាន់ចង្កាន់បិណ្ឌបាត) នៅទីនោះ ។ សត្វត្រកូត ឃើញព្រះពុទ្ធអង្គ ហេតុជាបុព្វនិស្ស័យបណ្តាលឲ្យមានចិត្តជ្រះថ្លា ក៏ចេញមកឱនក្បាលគំនាប់ព្រះអង្គ ៣ ដង ។ ព្រះពុទ្ធអង្គ ចាប់យកបាយមួយពំនូតបោះទៅឲ្យ, សត្វត្រកូតទទួលបរិភោគឆ្អែតស្តាប់ស្តល់ ហើយក៏លៀងអណ្តាត លិទ្ធមាត់ភ្លែមៗ, ចុងអណ្តាតសត្វនោះព្រែកជាពីរ ។ ឃើញដូច្នោះ ព្រះអង្គទ្រង់ញញឹម ។ ព្រះអានន្តក្រាបទូលសួរភ្លាមពីទ្រង់ញញឹម ។ ព្រះអង្គទ្រង់សម្តែងអនុបុព្វិកថា ទំនាយទឹកដីកោះនេះប្រាប់អានន្តថា "ម្ចាស់អានន្តអើយ ! អំណឹះតទៅមុខ កោះគោកធ្លកនេះ នឹងកើតទៅជានគរមួយធំមានឥទ្ធិប្រមាណ, ឯសត្វត្រកូតក្នុងរន្ធច្លក ដែលចេញមកឱនក្បាលនមស្តារតថាគតនេះឯងហើយ នឹងបានកើតទៅជាមនុស្ស ហើយមកសោយរាជ្យនៅនគរនេះជាដើមផែនដី, ឯមនុស្សក្នុងនគរនេះ និយាយមិនសូវសត្យាទេ ព្រោះម្ចាស់ផែនដី ជាតិជាសត្វមានចុងអណ្តាតព្រែកជាពីរ" ទំនាយតែប៉ុណ្ណោះទ្រង់ក៏ស្ងៀមទៅ ។

លុះសត្វត្រកូតអស់ជីវិត ក៏ទៅកើតក្នុងត្រកូលស្តេច "មន" គឺស្តេចព្រះចោង ដែលមកសុំស្តេចចាមនៅនេះឯង ។ លុះនៅយូរបន្តិចទៅ កើតទាស់ទែងនឹងស្តេចចាមពីរឿងលោភទឹកដី ចេះតែឈ្លោះប្រកែកគ្នាគ្មានឈប់ ទៅជាលែងរាប់អានគ្នា ។ ស្តេចព្រះចោង ហេតុតែខុបនិស្ស័យត្រូវបានធ្វើជាម្ចាស់កោះ និងដោយបាននមស្តារព្រះអង្គផង ក៏មានតម្រិះប្រាជ្ញាវាងវៃ, វេលាយប់ស្ងាត់ នាំមន្ត្រីចាស់ម្នាក់ ដែលជាទំនុកទុកចិត្ត យកដុំមាសប៉ុនផ្លែខ្លឹតទៅកប់ក្រោមគល់ធ្លក ជម្រៅ ៣ ហត្ថ ហើយតាក់តែងជាសាវតារ សរសេរជាក់តាំងពីជីតាទូតរបស់លោកថា "បានមកចាប់កាប់គាស់រានទឹកដីកោះនេះតាំងពីដុះឡើង បានទាំងកប់ដុំមាសប៉ុនផ្លែខ្លឹតក្រោមគល់ធ្លក ជម្រៅ ៣ ហត្ថ ទុកជាព័ស្តុតាង, ដីកោះព្រះកេរ្តិ៍នេះ ត្រូវបានជាចំណែក ចែកឲ្យស្តេចព្រះចោងជាចៅ" ហើយយកសាវតារទៅវាលផ្សែងភ្លើងឲ្យក្រហមជាំ ល្មមគេមើលឃើញថាជារបស់ចាស់ចុះមកមែន ។

តែងសេចក្តីដូច្នោះស្រេច ទើបព្រះចៅ ប្រើសេនាទាហានឲ្យទៅបណ្តេញស្តេចចាម ។ ស្តេចចាម មិនព្រមដើរចេញ ប្រុងលើកទ័ពច្បាំងគ្នា ដោយអះអាងថា ជាកេរ្តិ៍ដំណែលរៀងៗ ខ្លួន ។ ព្រះចៅ តវ៉ាថា "យើងអាងមានព័ស្តុតាងជាកេរ្តិ៍ដំណែលរបស់យើង បានជាហ៊ានបណ្តេញអ្នកឯង" ។ ស្តេចចាមថា "អ្នកមានព័ស្តុតាងយ៉ាងណា ?" ។ ព្រះចៅថា "យើងអាងសាវតារពីជីតាយើងចែកដីកោះនេះឲ្យ លោកបានទាំងកប់ដុំមាសប៉ុន្មានផ្ទៃខ្លីត ក្រោមគល់ឆ្នក ជម្រៅ ៣ ហត្ថ ជាព័ស្តុតាងទុកឲ្យយើង ។ មិនទាន់ទាំងបានទៅគាស់មាសនោះផង, បើមិនជឿត្រូវតាំងគ្នាលក្ខាយកឈ្នះចាញ់ ត្រង់បន្ទាល់នេះចុះ" ។ ស្តេចចាម ជាមនុស្សឆោត ព្រមចុះសន្យានឹងព្រះចៅ ទទួលឈ្នះចាញ់ត្រង់មានព័ស្តុតាងក្នុងសាវតារពីរខៈ គឺ ១- ត្រង់ថាជីតាចែកឲ្យ, ២- មានកប់ដុំមាសនៅគល់ឆ្នក, ថាបើពិតជាមាន សុខចិត្តដើរចេញពីទីនេះ ទើបទ្រង់កំហែងទាសាវតារពីព្រះចៅមើល ។ ព្រះចៅយកសាវតារមកឲ្យមើល រួចសង្ខេបឲ្យជីកដីក្រោមគល់ឆ្នករកដុំមាសទៀត ។ លុះឃើញពិតទាំងពីរខ ស្តេចចាម ទាល់ប្រាជ្ញា តែក្រាញមិនព្រមដើរចេញ ក៏រករឿងនឹងលើកទ័ពមកប្រឆាំង ។ ព្រះចៅ ដឹងរឿងដូច្នោះ ក៏លើកទ័ពទៅសង្ក្របមុន មិនឲ្យដឹងខ្លួន ចាប់បានទាំងស្តេចចាម និងសេនាទាហាន ។ ស្តេចចាម អង្វរសុំជីវិត សុខចិត្តថ្វាយទឹកដី និងសេនាទាហាន ។ ព្រះចៅ ក៏លែងទោស ហើយដេញឲ្យទៅនៅភ្នំក្រោម ។ ស្តេចចាម ឈឺចិត្តចុកឈាមស្លាប់ទៅ ។ ពួកបណ្តាស្រុចាមប្រុសស្រីប៉ុន្មាន ព្រះចៅ ក៏រឹបដាក់បន្តោកសាសន៍ដាក់ជាជាតិ កួយ ពីរ អស់ទៅ ។

ក្រោយនោះ ព្រះចៅមានសេចក្តីអផ្សុក បបួលសេនាទាហានទៅលេងផ្នែកខ្សាច់ដុះថ្មី ដែលមានដីមួយខណ្ឌ ទឹកមួយខណ្ឌ, ត្រូវនឹងពេលនោះទឹកនាចផង ក៏ជិះសេះទៅមើលគ្រប់កន្លែងដីដុះ លុះកំពុងតែក្រសាលសប្បាយ ស្រាប់តែទឹកជោរជន់មក លិចអស់ នៅសល់តែត្រង់កោះ ។ ហើយមិនព្រមនាចទៅវិញ, ទ្រង់ក៏ផ្ទុំលេងនៅនោះកោះនោះ ចាំទម្រាំទឹកនាច ។ ព្រះអាទិត្យ អស្តង្គតទៅ, ព្រះចន្ទពេញរង ក៏រះឡើងភ្លឺត្រចះត្រចង់ ព្រោះវេលានោះ ជាថ្ងៃពេញបូណ៌មីខែពិសាខ ។

ថ្ងៃនោះទាវដ្ឋី ជាបុត្រីក្រមុំស្តេចភូមង្គនាគ នៅនគរបាតាល មានសេចក្តីអផ្សុក នឹងទប់ទល់តម្កល់អាត្មានៅក្នុងប្រាសាទពុំបាន ក៏ចូលទៅក្រាបបង្គំលាបិតាសុំឡើងមកលេងកម្សាន្តនៅកោះគោកឆ្នក ។ បិតាក៏បើកឲ្យតាមប្រាថ្នា ។

លុះពេលអធ្រាត្រស្ងាត់ នាងក៏នាំពួកស្រីបម្រើជាង ១០០ នាក់ ជ្រែកផែនប្រើថ្មឡើងមកស្ថានមនុស្សលោកមួយរំពេច នាំគ្នាលេងទឹកននៀលននៈ តាមល្បែងភេទជានាគ ពីកន្លែងមួយទៅកន្លែងមួយ នៅសល់តែកោះធំជាងគេមួយឆ្ងាយនៅក្នុងបាងសមុទ្រ, នាងក៏នាំបរិវារទៅមើលទៀត ឲ្យបានគ្រប់ទីកន្លែង ។

ហេតុតែកុសលរបស់នាងសាងពីអតីតជាតិមក ឲ្យជាគូនឹងស្តេចព្រះចៅ ក៏បណ្តាលឲ្យសេនាទាហានដេកលក់អស់គ្មានសល់ម្នាក់ នៅតែស្តេចព្រះចៅ ដែលចេះតែរសាប់រសល់ផ្ទុំមិនលក់ ។

លុះនាងទៅដល់កោះនោះ ឃើញមនុស្សដេកលក់ត្រៀបត្រា នាងក៏មានសេចក្តីតក់ស្លុត នឹកថា "ខ្មោចព្រាយមាយា ធ្វើឲ្យសម្បើមលងលេង ឬមួយជាមនុស្សលោកទេ ?" នឹកហើយ នាងលើកដៃបង្ហូរនឹករលឹកគុណទេពតា សូមជួយឲ្យឃើញស័ក្តិសិទ្ធិទាន់ភ្នែក, បើជាខ្មោចបិសាច សូមឲ្យរលាយបាត់ទៅ, បើជាមនុស្សលោកមែនៗ ឲ្យនៅដូចដើម ។ បង្ហូរស្រង់គ្រប់ ៣ ដងស្រេចឃើញនៅជារូបមនុស្សដដែល នាងក៏ប្រាប់ស្រីបរិវារជាង ១០០ នាក់ ឲ្យនិម្មិតខ្លួនជាមនុស្សទាំងអស់ ព្រមទាំងខ្លួននាងផង ហើយឲ្យមានកាន់គ្រឿងប្រដាប់គ្រប់ដៃ ជាអ្នកអញ្ជើញគ្រឿងហែនាងទៅលេងតាមរបៀប

ស្តេច ។ គំនិតនាងគិតឃើញថា បើពួកមនុស្សឃើញនាង, គេដឹង គេនឹងមិនមើលងាយនាងឡើយ ព្រោះគ្នានាងសុទ្ធតែ ស្រីៗ បើគេឃើញជាក្សត្រីដូច្នោះ ទើបគេខ្លាច ។

ព្រះចៅពង្សាមាត់មនុស្សខ្សឹបគ្នាសីហសាវ ច្បាស់ខ្លះ មិនច្បាស់ខ្លះ ទ្រង់តើនឡើង ឈ្នៀងព្រះនេត្រាទៅ ឃើញសុទ្ធតែ ហ្វូងស្រីខ្មៅខ្លាត្រូវអស្ចារ្យ ទ្រង់ទតឃើញច្បាស់ដោយពន្លឺព្រះចន្ទ ទ្រង់ភិតភ័យបន្តិច អរបន្តិច លាន់ព្រះឱស្នថា "យី ! និមិត្តនេះជាអ្វី ? ជាខ្មោចបិសាច អារក្ស អ្នកតាទឹក មកលេងអញ ឬមួយជាទេវតា នាគ វិជ្ជាធរ ហោះមកលេងស្ថាន នេះ ? អញប្រថុយទៅសួរឲ្យដឹងជាន ព្រោះអញជាព្រះចៅផែនដីនេះ" គិតស្រេច ស្តេចយាងចូលទៅជិត ឃើញនាង មួយមានរូបល្អឆើតពេញព្រះទ័យ សម្បុរភ្លឺរស័យមាស មានបរិវារកាន់គ្រឿងហែហម របៀបជាក្សត្រី ។

ស្តេចមានព្រះបន្ទូលដណ្តឹងសួរថា "ព្រះនាងអើយ ! កុំចាប់ទោសអូសដំណើរយើង, យើងជាស្តេចផែនដីកោះនេះ, សូម ព្រះនាងអត់ទោស ព្រះនាងជា ទេវតា នាគ វិជ្ជាធរ ឬមួយខ្មោចបិសាច រក្សាកោះនេះ ? យើងមិនដែលដឹងសោះ សូមព្រះ នាងប្រាប់ កុំលាក់ !" ។ នាងទាវដ្តីក្រាបទូលដោយត្រង់ថា " ខ្ញុំម្ចាស់ មិនមែន ទេវតា ខ្មោច បិសាច អ្វីទេ ! ខ្ញុំម្ចាស់ជា បុត្រីព្រះបាទកុដង្កនាគ មានសេចក្តីអផ្សុក លាព្រះបិតាមកលេងកម្សាន្តនៅទីនេះ សូមទ្រង់ជ្រាប !" ។

ព្រះចៅពង្សាមាត់មនុស្សខ្សឹបគ្នាសីហសាវ ក៏មានសេចក្តីប្រតិព័ទ្ធនឹងនាង លុះព្រះទ័យស្ទើរនឹងទប់ទល់តម្កល់ព្រះកាយពុំបាន ក៏និយាយលួង លោមថា ម្ចាស់អូសអើយ ! បងមើលទៅ ហាក់ដូចជាមិនទាន់មានស្វាមីទេ" ។ នាងក៏ទូលថា "ខ្ញុំម្ចាស់នៅក្រមុំទេ" ។ ស្តេចទ្រង់ត្រេកអរណាស់ ហើយប្រើពាក្យលួងលោមព្រះនាងថា "អូសអើយ ! បើអូសមានចិត្តអាណិតបង ៗ នឹងលើក អូសជាអគ្គមហេសីធំ ព្រោះបងគ្មានអគ្គមហេសីទេ" ។ នាងក្រាបទូលថា "បើព្រះអង្គសព្វព្រះរាជបាប្យទ័យនឹងខ្ញុំម្ចាស់ សូមចាំខ្ញុំម្ចាស់ត្រឡប់ទៅក្រាបទូលបង្គំព្រះវរបិតា ឲ្យទ្រង់បានជ្រាបជាមុនសិន, បើទ្រង់សព្វព្រះទ័យព្រមព្រៀងហើយ ទ្រង់នឹងហែខ្ញុំម្ចាស់មកផ្សំផ្គុំថ្វាយ, ខណៈនេះ ខ្ញុំម្ចាស់ នឹងកន្លងបណ្តើរមិនបានទេ ! សូមទ្រង់សណ្តាប់ច្បាប់ស្រុកកុដង្ក នាគ" ។ ព្រះចៅពង្សាមាត់មនុស្សខ្សឹបគ្នាសីហសាវ ថា "ឱ អូសអើយ ! ជាតិប្រុស និងស្រី បើមិនទាន់បានប្រតិព័ទ្ធនឹងគ្នាទេ ហើយសន្យាដូច្នោះ, មេយ អើយ ! កាលណានឹងទាបមក" ។ នាងទូលថា សូមព្រះអង្គកុំព្រួយព្រះទ័យ, នគរយើងឯងនាយកាន់សច្ចៈជាប់ ហៅថា "ពាក្យសង្ឃ ពាក្យសត្យ", តែចាកសច្ចៈហើយ នឹងរលត់រលាយជីវិតមួយរំពេច" ។ ព្រះចៅពង្សាមាត់មនុស្សខ្សឹបគ្នាសីហសាវ ថា "អូសអើយ ! បងជឿ ហើយ តែមិនទាន់ស្រឡះចិត្ត" ។ នាងថា "បើព្រះអង្គ មិនអស់មន្ទិលក្នុងព្រះទ័យ ខ្ញុំម្ចាស់សូមថ្វាយស្នាមមាត់ទុក បញ្ជាំចិត្ត" ។ (ប្រហែលជាត្រង់ណោះហើយ ដែលយើងរៀបការសព្វថ្ងៃ បង្គាប់ស្រីឲ្យបៀកស្នាមមាត់ជូនដល់ដៃប្តីថ្មី ថ្មោង នៅពេលតោងស្បែកចូលទៅក្នុងបន្ទប់) ។ រួចនាងក៏លាព្រះចៅពង្សាមាត់មនុស្សខ្សឹបគ្នាសីហសាវ ទៅស្ថានកុដង្កនាគ ក្រាបទូលបិតាមាតា តាម ដំណើររឿងសព្វគ្រប់ ។

ស្តេចកុដង្កនាគយល់ព្រមតាមបុត្រី ទ្រង់ឲ្យរៀបពលសកលយោធា និងគ្រឿងបណ្ណាការ ហែកូនស្រីឡើងមកឋាន មនុស្សលោក, ទ្រង់បង្គាប់សេនាណាគរាជ ដែលមានប្ញទ្ធិទាំងប៉ុន្មាន ឲ្យជប់បង្កុះទឹកឲ្យគោកជាផែនដីធំទូលាយឡើង ហើយឲ្យនិមិត្តជាវាំងប្រាសាទ បានគ្រប់គ្រាន់ កុំឲ្យខ្វះចន្លោះអ្វី ។

ស្តេចព្រះចៅពង្សាមាត់មនុស្សខ្សឹបគ្នាសីហសាវ ក៏ចូលទៅថ្វាយបង្គំបិតាមាតាក្មេក ។ ស្តេចនាគ ទ្រង់បង្គាប់ឲ្យព្រះសុណិសាវៀបខ្លួន ព្រមទាំងសេនា នឹងរៀបមង្គលការផ្សំផ្គុំអភិសេកឲ្យសោយរាជសម្បត្តិ ។ លុះរួចស្រេចមង្គលការនៅទីនោះហើយ នឹងត្រូវយាងស្តេចទៅ អភិសេកឯឋានកុដង្កនាគម្តងទៀត ដើម្បីឲ្យប្រជារាស្ត្រស្គាល់ផង នឹងថ្វាយនាមនគរ តាមបុត្រទាំងពីរ ជាថ្មីផង ។

ព្រះចៅ ព្រះចៅ ព្រះចៅ ទ្រង់ព្រួយព្រះទ័យជាអនេក ដោយយល់ថា "ព្រះអង្គជាមនុស្ស នឹងជ្រែកដីទៅតាមបង្គាប់បិទកញ្ចក់ ដូចម្តេចបាន ? មុខជាខ្មាសគេក្នុងគ្រានេះហើយ", ព្រះអង្គទ្រង់រឹតក្តៅឡើងព្រះភក្ត្រក្រហមជាំខ្មៅ ។

ព្រះនាងនាគអគ្គមហេសីឃើញដូច្នោះ ក៏ទូលសួរភ្លាមថា "ហេតុអ្វី បានជាព្រះអង្គពុំសប្បាយព្រះទ័យ ហើយមិនសោយ ព្រះស្វាយដូច្នោះ ? ឬក៏ព្រះអង្គអាក់អន់ព្រះទ័យនឹងខ្ញុំម្ចាស់ពីរឿងអ្វីឬ ? ឬមួយ ព្រះអង្គអាក់អន់ព្រះទ័យនឹងមន្ត្រីមនុស្ស - មន្ត្រីនាគធ្វើឲ្យខុសឆ្គង ? សូមព្រះអង្គស្វាមីមានព្រះបន្ទូលឲ្យខ្ញុំម្ចាស់ដឹងផង" ។ ព្រះចៅ ដោយមានសេចក្តីស្នេហា នឹងមហេសីថ្មីច្រោងស្មើជីវិត នឹងលាក់ពុំបាន, បើតាមសេចក្តីខ្មាសមិនចង់ប្រាប់ទេ តែខំស្តីកាត់ទាំងក្តីអៀនខ្មាសថា "ហែ អូនជីវិតបង ! បងគ្មានអាក់អន់នឹងអូន ឬមន្ត្រីណាទេ ! បងព្រួយ ព្រោះព្រះវរបិតាឲ្យបងទៅរៀបអភិសេកឯឋានភ្នំជង្គ ភ្នំនាគទៀត អូនដឹងទេ ! ខ្លួនបងជាមនុស្ស ធ្វើម្តេចនឹងទៅតាមអូនបាន ? ដោយហេតុដូច្នោះហើយ ទើបបានជាបងព្រួយ" ។ នាងក្រាបទូលថា "ការត្រង់នេះ ស្រេចនៅលើខ្ញុំម្ចាស់ កុំព្រះអង្គព្រួយ ! សុំព្រះអង្គស្តេចសោយព្រះស្វាយឲ្យស្តប់ ស្តល់ទៅ ! ចាំដល់ពេលដែលហែចេញទៅ សូមព្រះអង្គចាប់ជាយស្បែកខ្ញុំម្ចាស់ឲ្យជាប់កុំលែង គង់នឹងទៅរួចដូចគេហើយ ឯពួកនាម៉ឺនមុខមន្ត្រី និងសេនាទាហាន ដែលហែទៅទាំងប៉ុន្មាន ត្រូវឲ្យតោងតែជាយព្រះពស្ត្រព្រះរៀមឲ្យជាប់ ក៏អាច ទៅបានដល់ឋានភ្នំជង្គនាគដូចគ្នា គ្មានបញ្ហាអ្វីឡើយ ។

ព្រះចៅ ក៏មានសេចក្តីត្រេកអរឡើងវិញ ហើយទ្រង់ប្រាប់មន្ត្រីទាំងអស់ តាមបង្គាប់អគ្គមហេសី ។ លុះដល់វេលានឹង ហែទៅ ព្រះចៅ ក៏តោងជាយស្បែកនាងទាវដ្តី, ពួកនាម៉ឺនមន្ត្រី ក៏តោងព្រះពស្ត្រស្តេចតៗគ្នា គ្រប់ទាំងប្រុសទាំងស្រី ទៅ រហូតដល់ឋានភ្នំជង្គនាគ ។

ព្រះបាទភ្នំជង្គនាគ រៀបអភិសេកកូននៅឋានភ្នំជង្គនាគរួច ទ្រង់ក៏ថ្វាយនាមជាថ្មីទាំងអស់ ។ ព្រះចៅ ជាព្រះបាទ អាទិត្យវង្ស, នាងទាវដ្តី ជានាងទាវជីតា, កោះគោកធ្លក ជាក្រុងកម្ពុជាធិបតី ដែលបិតានៅក្នុងការទំនុកបម្រុងនៃនគរ ភ្នំជង្គនាគ ។ ព្រះបាទភ្នំជង្គនាគ ទ្រង់ចាត់នាគសេនាមានប្ញទ្ធិ ២ រូប ឲ្យមកគាល់បម្រើ និងការពារជានិច្ច បង្ការក្រែងបើ មានភ័យសឹកសង្គ្រាមមកសង្កត់សង្កិន នឹងបានដឹងដំណឹងឆាប់ អាចឲ្យលើកពលសកលយោធាមកជួយការពារទាន់ ។

ត្រង់នេះហើយ ដែលគេតែងតែធ្វើតមកដល់សព្វថ្ងៃ គឺកាលណាក្រោកឡើងពីអង្គុយផ្ទឹមសំពះការ គេឲ្យកូនប្រុសតោង ជាយស្បែកូនស្រីចូលទៅក្នុងបន្ទប់ ដោយយកតម្រាប់តាមព្រះបាទអាទិត្យវង្ស ដែលតោងស្បែកនាងនាគជាអគ្គមហេសី ទៅឋានភ្នំជង្គនាគនោះឯង ។